
XÜLASƏ 

Dahi şair və mütəfəkkir Nizami Gəncəvinin insanları daim 
əxlaqi kamilliyə səsləyən və yüksək mənəvi psixolofi 
keyfiyyətlər aşılayan zəngin yaradıcılığının bəşər 
mədəniyyətinin nailiyyəti kimi müstəsna əhəmiyyətini nəzərə 
alaraq, anadan olmasının 880 illik yubileyinin dövlət 
səviyyəsində qeyd olunması Azərbaycanın zəngin tarixi- 
mədəni irsinin təbliğinə böyük töhfədir. Şairin yaradıcılığı 
xalqımızın milli mənəviyyatının ayrılmaz hissəsinə 
çevrilmişdir. Vətənpərvər şair əsərlərində təsvir etdiyi bütün 
hadisələri Azərbaycanla əlaqələndirməyə, Vətəninin keçmiş 
günlərini tərənnüm etməyə çalışmışdır. Qüdrətli söz ustadının 
bəşəriyyətin bədii fikir salnaməsində yeni parlaq səhifə açmış 
ölməz əsərləri bu gün də insanların mənəvi, psixolofi və əxlaqi 
kamilləşməsinə misilsiz xidmət göstərir. Korifey sənətkar öz 
ənənələri ilə seçilən ədəbi məktəbi yaratmışdır. Nizami 
Gəncəvinin dünyanın ən zəngin kitabxanalarını bəzəyən 
əsərləri Şərqdə incəsənətin, xüsusən də miniatür sənətinin 
inkişafına təkan vermişdir. 

ABSTRACT KEYWORDS 

The celebration of the 880th anniversary of the birth of N.Ganjavi, personality, 
the great poet and thinker Nizami Ganjavi at the state level self-esteem, perfect man, 
is a great contribution to the promotion of the rich patriotism, 

historical and cultural heritage of Azerbaijan. Nizami's psychological value 
work has become an integral part of the spirituality of our 

people. For Nizami Ganjavi, the highest criterion of ARTICLE HISTORY 

personality was humanity. The patriotic poet tried to 
connect all the events he described with Azerbaijan, to 
glorify the past days of his homeland. The immortal works 
of the great master of words, which opened a new bright 
page in the annals of artistic thought of mankind, still 
serve the spiritual, psychological and moral perfection of 
people. Coryphaeus created a literary school 
distinguished by its traditions. Nizami Ganjavi's works, 
which adorn the richest libraries in the world, gave 
impetus to the development of art in the East, especially 
miniature art. 

Giriş / Introduction 


Zəngin mədəniyyət tariximizin ən parlaq simalarından olan N.Gəncəvinin dərin 
və sonsuz ümmana bənzəyən poeziyasında həm milli-mənəvi, həm də ümumbəşəri 
dəyərlər öz əksini tapmışdır. N.Gəncəvi haqqında ən yüksək fikirləri söyləyən, onun 
xatirəsinin əbədiləşdirilməsi, irsinin dərindən öyrənilib dünya miqyasında tanıdılması 
üçün dövlət səviyyəsində nəhəng işlər görən məhz Azərbaycan mədəniyyətinə və 
incəsənətinə hər zaman böyük qayğı göstərən ümummilli liderimiz H.Əliyev 
olmuşdur. Onun təşəbbüsü ilə 1979-cu ildə qəbul olunmuş “Azərbaycanın böyük şairi 
və mütəfəkkiri Nizami Gəncəvinin irsinin öyrənilməsini, nəşrini və təbliğini daha da 
yaxşılaşdırmaq tədbirləri haqqında” qərar Nizami yaradıcılığının tədqiqi və təbliği 
üçün yeni perspektivlər açıb. Ölməz sənətkarın 1981-ci ildə Ulu Öndərin bilavasitə 
təşəbbüsü və iştirakı ilə keçirilən 840 illik yubiley mərasimləri ölkənin mədəni 
həyatının əlamətdar hadisəsinə çevrilmiş, 2011-ci ildə isə Nizami Gəncəvinin 870 illiyi 
dövlət səviyyəsində silsilə tədbirlərlə geniş şəkildə qeyd edilmişdir. 

2021-ci ili Prezidentimiz İlham Əliyevin dahi Azərbaycan şairi Nizami 
Gəncəvinin şərəfinə “Nizami ili” elan etməsi ölkəmizdə klassik ədəbi irsimizin, 
milli ədəbiyyatımız və mədəniyyətimizin görkəmli simalarının təbliği sahəsində 
atılan növbəti addımdır. Böyük Azərbaycan şairi Nizami Gəncəvi haqqında 
imzalanmış Sərəncam yeni nəsillərdə milli iftixar, azərbaycançılıq, vətənpərvərlik 
duyğuları aşılamaq, milli-mənəvi psixoloyi özünüdərk prinsiplərini daha geniş şəkildə 
təbliğ etmək üçün də qarşımızda yeni perspektivlər açır. 

Dövlət başçısı İlham Əliyevin 2021-ci ilin "Nizami Gəncəvi İli" elan edilməsi 
haqqında Sərəncamında qeyd edildiyi kimi, böyük sənətkarın xalqımızın 
mənəviyyatının ayrılmaz hissəsinə çevrilmiş parlaq irsi əsrlərdən bəri Şərqin misilsiz 
mədəni sərvətlər xəzinəsində özünəməxsus layiqli yerini qoruyub saxlamaqdadır. 
Nizami Gəncəvi ömrü boyu dövrün mühüm mədəniyyət mərkəzlərindən olan qədim 
Azərbaycan şəhəri Gəncədə yaşayıb yaradaraq, Yaxın və Orta Şərq fəlsəfi-ictimai və 
bədii-estetik düşüncə tarixini zənginləşdirən ecazkar söz sənəti incilərini də məhz 
burada ərsəyə gətirmişdir. Onun geniş şöhrət tapmış “Xəmsə”si dünya poetik-fəlsəfi 
fikrinin zirvəsində dayanır. Mütəfəkkir şair çox sayda davamçılarından ibarət böyük 
bir ədəbi məktəbin bünövrəsini qoymuşdur. Nizaminin ən məşhur kitabxana və 
muzeyləri bəzəyən əsərləri Şərq miniatür sənətinin inkişafına da təkan vermişdir. 

Poeziya dünyasının dahisi Nizami Gəncəvinin ölməz ədəbi irsi təkcə humanizm, 
insana məhəbbət, yüksək əxlaq, estetik zövq, tərbiyə və bilik mənbəyi, heç vaxt qiymətini, 
etik təsirini itirməyən əlvan söz, dərin fəlsəfi fikir, hikmət xəzinəsi olmaqla bərabər, həm 
də canlı tariximizdir, keçmişimizin ən qaranlıq guşələrinə işıq salan sönməz məşəldir. 
Mütəfəkkir şairin ədəbi irsinin təbliği bütün dövrlər üçün öz aktuallığını və psixoloji təsirini 
qorumaqla yanaşı, müxtəlif peşə sahibləri kimi psixoloqların da qarşısında onun əsərlərini 
araşdırıb daha sanballı psixolofi fikir və ideya mənbələrinin ortaya qoyulmasını və dahi 
şairin hər kəlməsinin psixoloji cəhətdən mənasının araşdırılmasını tələb edir. Bu işin daha 
geniş miqyasda inkişaf etdirilməsi üçün hər kəs üzərinə düşən işi məsuliyyətlə və yüksək 
səviyyədə yerinə yetirməlidir . 

Nizami yaradıcılığının ən əhəmiyyətli hissəsi insan şəxsiyyətinin psixolofi cəhətdən 
düzgün formalaşdırılması məqsədi daşıyan hikmətli hekayətlərdən ibarətdir. Deməli, bu 
zəngin materiallardan məhz müasir dövrün tələbləri ilə böyüyən kiçik və orta yaşlı 
məktəblilər, yeniyetmələr və gənclərdə şəxsiyyətin formalaşması və idrak qabiliyyətlərinin 
inkişaf etdirilməsi prosesində məqsədyönlü şəkildə istifadə etmək olar. 

Dahi Nizami irsinin öyrədilməsi humanitar fənlər arasında birinci yeri tutsa da, onun 
əsərlərində təzahür edən ideyaların və şəxsiyyətyönümlü fikirlərin psixoloji mahiyyəti çox 
dərindir. Çünki Nizami dahi şair olmaqla yanaşı, böyük mütəfəkkir-filosof, ensiklopedik 
biliyə malik olan, əsərlərində psixolofi fikir və dəyərlərə daha çox yer verən alimdir [1, 
s.201. 

Dahi Nizaminin təhsil, təlim, tərbiyə və şəxsiyyətin inkişafı ilə bağlı hikmət dolu 
psixoloji fikirləri zəngin, geniş və dərindir. Onun əsərlərində həm humanitar (ədəbiyyat, 
dilçilik, tarix, musiqi, təsviri incəsənət və s.), həm də təbiət-riyaziyyat elmləri (fizika, 
həndəsə, kimya, biologiya, coğrafiya və s.) ilə bağlı dəyərli psixolofi fikirlər, zamanı 
qabaqlayan psixolofi ideyalar kifayət qədərdir. Məsələn, “Oğlum Məhəmmədə nəsihət” 
şeirində şair öz oğlunun timsalında gənc nəslə əxlaqi hisslərin inkişaf etdirilməsini bu cür 
tövsiyə edir: 

1. İnsan cavanlıq yaşından qeyrətlə çalışmalı, öz hünəri ilə uğurlar qazanmağa nail 

olmalıdır, 

2. Cəmiyyətdə öz yerini tutmaq və ağıllı-kamallı olmaq lazımdır, 

3. İnsan hisslərini cilovlamağı bacarmalıdır, 

4. İnsan öyrəndiyi elmi və ya peşəni dərindən bilməli, onun kamil ustası olmalıdır, 

5. Cavanlar ata öyüd-nəsihətinə qulaq asmalı və onlara əməl etməlidirlər. 

Aparılan tədqiqatlar göstərir ki, dahi şairin ayrı-ayrı əsərlərinin dərindən öryənilməsi, 
həmin əsərlərdəki psixolofi fikir və ideyaların tam üzə çıxarılması baxımından müasir 
psixoloji təsir vasitələri və texnologiyaları əsasında hazırlanan təqdimatlar mühüm 

əhəmiyyət kəsb edir. Gənclərdə idrak proseslərinin inkişaf etdirilməsinə, yaradıcılıq 
qabiliyyətlərinin, təfəkkür, təxəyyül, müstəqil düşünmək, eyni zamanda bilik, vərdiş və 
bacarıqların inkişafına güclü təkan verir. 

Nizami Gəncəvi bütün yaradıcılığı boyu lirik şeirlər yazmış, sonralar poemalarında 
irəli sürdüyü ictimai, fəlsəfi və psixoloji dəyərli fikirlərini ilk dəfə bu şeirlərində ifadə 
etmişdir. Şairin lirikası yüksək sənətkarlığı, məhəbbətə dünyəvi münasibəti, insan 
taleyi haqqında humanist düşüncələri ilə seçilir. Onun ilkin yaradıcılığında dövrünün 
ən humanist, ümümbəşəri ictimai-siyasi, sosial və psixolofi, əxlaqi idealları parlaq 
şəkildə öz bədii əksini tapmışdır. 

Dahi sənətkar şəxsiyyətin ən yüksək meyarını insanlıq hesab edirdi. İrqi, milli və 
dini ayrı-seçkiliyi qətiyyətlə rədd edirdi. Onun qəhrəmanları içərisində müxtəlif 
xalqlara və dinlərə mənsub olan nümayəndələr vardır. Bu qəhrəmanlar ədalət, xalq 
xoşbəxtliyi, ali məqsədlər uğrunda vuruşurlar. İnsan şəxsiyyətinə, insan əməyinə və 
qarşılıqlı münasibətlərə hörmət şairin yaradıcılığının əsas mövzularındandır [2, s.1031. 

Elm və mədəniyyətimizin inkişafı ilk növbədə “insan amilindən”, gələcəyimiz olan 
gənclərimizin intellektual hazırlıq və vətəndaşlıq səviyyəsinə bağlıdır. Bu 
keyfiyyətlərin formalaşdırılmasında Nizami Gəncəvi poeziyasının rolu misilsizdir. 
Şairə Flora Xəlilzadənin gəldiyi elmi qənaətə görə: “Vətənə, xalqa xidmət haqqında 
düşünürüksə, müharibənin, ədalətin nə olduğunu, hünər, cəsarət, mərdanəlik, 
çalışqanlıq, məhəbbət, sevgi, düzlük, səadət kimi məziyyətlərdən xəbət tutmaq, 
gəncliyin, qocalığın fərqini anlamaq, səbrin, qənaətin fəzilətinə dolmaq, bir sözlə, 
insan olmaq istəyiriksə, Nizamini oxumaq, duymaq, onun hikmət çeşməsindən 
dadmaq və əməl etmək bəs edər”. 

“İnsan amili”nin öndə dayandığı müasir dövrümüzdə humanist, demokratik, 
hüquqi cəmiyyətin yaradılmasında dahi şairimizin “kamil insan” konsepsiyası çox 
aktualdır. N.Gəncəvinin şəxsiyyətin inkişafına dair hikmət dolu psixoloji məna kəsb 
edən kəlamları, öz zamanını doqquz yüz ilə yaxın bir vaxt müddətində qabaqlayan 
psixolofi ideyaları həddən ziyadə çoxdur.Mütəfəkkir şair öz əsərlərində “şəxsiyyətin 
formalaşmasında yalnız irsiyyət deyil, digər amillər də mövcuddur” fikrini ifadə 
etmişdir. N.Gəncəvi əsərlərində insanın şəxsi — mənəvi keyfiyyətlərinin 
formalaşmasında mühit amilinin əvəzsiz roluna aid ideyanın psixoloji məzmununu bu 
cür açıqlayır: “Əgər insansansa, insanları sev”. Bu tövsiyəni verən humanist şair yaxşı 
adamlarla qarşılıqlı münasibət qurmağı, pis adamlardan uzaq olmağı və mənfi 
davranışın psixolofi təsiri altına düşməməyi rəva bilir. 


AZƏRBAYCAN DİLİ və ƏDƏBİYYAT TƏDRİSİ, 2021, No1 


Gülnarə Əlixanova 
Nizami Gəncəvinin əsərlərində psixoloji dəyərlər 


“Ağılsız kəslərlə oturub-duran, ağıldan, şüurdan deməsin dastan”, — deyən şair başa 
salır ki, elmli, mərifətli adamlarla dost olmaq daha yaxşıdır: 


Bədəsil olarsa əgər bir adam, 
Qırmızı gövhəri saraldar tamam. 
Ağıllı adamla dost olsan əgər, 
Elmi, mərifəti sənə də keçər. 


Nizami Gəncəvinin “Leyli və Məcnun” poeması dərin humanizmi, möhkəm süfet 
xətti, kompozisiya bütövlüyü, surətlərin tamlığı və psixolofi mənası ilə müasirlərini valeh 
etmiş və səkkiz yüz ildən artıq bir vaxtda öz təravətini saxlayaraq hələ də əldən-ələ 
gəzməkdədir. Bu poema böyük fəlsəfi — psixoloji və bədii keyfiyyətlərinə görə Şərq 
poeziyasının və bütün dünya ədəbiyyatının müstəsna əhəmiyyət kəsb edən sənət əsəridir. 
Poema orta əsrlərdə dövlətlərin və ölkələrin sərhədlərini aşaraq bütün dünyaya yayılmış, 
böyük əks-səda doğurmuş nadir sənət incilərindəndir. Dahi sənətkar N.Gəncəvi “Leyli və 
Məcnun” əhvalatına ruhən bağlanmış, onu bütün varlığı ilə sevmiş, dastanı şair 
təxəyyülünün zəngin boyaları ilə bəzəmiş və əbədi yaşaya biləcək bir sənət əsəri yaratmışdır 
13, s.711. 

Şair “Yeddi gözəl” poemasında mühit amilinin psixolofi dəyərini bir daha qeyd edir, 
irsi imkanları toxuma, qeyri-sağlam mühiti “şoran torpağa” bənzədir və insanlara başa 
salmağa çalışır ki, şəxsiyyətin formalaşmasında yaxşı nəticə almaq üçün əlverişli psixoloji 
mühit və şərait yaradılmalıdır: 


Hər kim toxum əksə şoranlıq çölə, 
Bircə peşimanlıq gətirər ələ. 

Ağac əkilməli münbit bir yerə, 

Ta behişt barıtək meyvələr verə. 


Dahi şair şəxsiyyətin formalaşmasında təhsil, təlim və tərbiyəyə, yəni pedaqofi proses 
amilinə xüsusi önəm vermişdir. “Qüvvət elmdədir, başqa cür heç kəs, heç kəsə üstünlük 
eyləyə bilməz” — deyən şairə görə, insanı heyvanlardan fərqləndirən əsas əlamət onun ağlı, 
düşüncəsi və kamalıdır. Ağlın çırağı isə elm və bilikdir. O, elmi biliklərə yiyələnməkdə 
təlimin rolunu kamil insan obrazı kimi yaratdığı İsgəndərin təlim alması səhnəsində konkret 
nümunələr əsasında vermişdir. İsgəndərin hərtərəfli inkişafını təmin etmək üçün atası onun 
təlimini çox yüksək biliyi ilə şöhrət qazanmış Niqumaş adlı alimə tapşırır. 

O, böyük zəhmət hesabına İsgəndərə bütün elmlərin sirlərini öyrədir və ona “hər gizli 
biliyə” çatmaqda kömək edir. 

Şair şəxsiyyətin hərtərəfli psixi inkişafında tərbiyənin rolunu xüsusi qeyd edir. 
İsgəndərin müəllimi ona dərin bilikləri öyrətməklə yanaşı, “ağıla nur”, “ürəyə 
qüvvət” verən “şəhanə tərbiyə” aşılayır: 


Şəhanə tərbiyə, hünər, nəzakət, 
Ağıla nur verir, ürəyə qüvvət. 


Şəxsiyyətin formalaşmasında təhsil, təlim, tərbiyə ilə yanaşı, özünütərbiyənin 
rolunu yüksək qiymətləndirən müəllif “Xəmsə”də bu barədə bir sıra dəyərli psixoloji 
yönümlü fikirlər söyləmişdir. Məsələn, “Yeddi gözəl” poemasında şair “özünü başa 
düşən, dərk edən, özünü yaxşı tanıyan insana ölüm yoxdur” deyir: 


Kim ki, öz-özünü düşmüşdür başa, 
Ona ölüm yoxdur, o ölməz haşa. 
Nəqşini bilməyən fanidir, fani, 
Baqi say bu nəqşi bilən insanı. 
Tanısan özünü, köçsən cahandan, 
Yenə bu dünyada yaşayacaqsan. 


Nizami göstərir ki, özünü tanımayan, öz nöqsanını görmək istəməyənlər, öz 
hərəkətlərinə tənqidi yanaşmayanlar bədbəxt insanlardır, onlar şəxsiyyət səviyyəsinə 
yüksələ bilməyəcəklər: 

Özündən hər kim ki, deyil xəbərdar, 
Bir qapıdan girər, birindən çıxar... 
Heç kəs öz könlünə tutmayır irad, 
Odur varlığını eləməz abad. 


Çağdaş dövrün pedaqoq və psixoloqları şəxsiyyətin formalaşmasına təsir edən amillər 
sırasında fəaliyyət və ünsiyyət amilini xüsusi qeyd edirlər. Halbuki dahi şair hələ 
doqquz əsrə yaxın bundan əvvəl bu amillərin, xüsusilə əmək fəaliyyətinin rolunu 
“Xəmsə”də “həyat — əməkdir” ideyası ilə şərh etmişdir. Böyük mütəfəkkirin fikrincə, 
əməksevərlik, çalışqanlıq, halal əməkdən psixoloji və estetik zövq almaqla məşğul 
olmaq insanda müsbət əxlaqi keyfiyyətlər formalaşdırdırır [4, s.1691. 

Əxlaqi keyfiyyətlərdən biri kimi dəyərləndirilən insanpərvərlik humanist şairin əxlaqi 
görüşlərinin əsasını təşkil edir. Yeni psixopedaqofi təfəkkürə görə “insanpərvərlik” çox 
geniş anlayışdır. Böyük insanpərvərlik nümunəsi olan dahi Nizami həmin anlayışa məhz bu 
yönümdən yanaşması ilo müasir elmi psixolofi dəyərlər haqqında fikirləri doqquz yüz ildən 
çox qabaqlamışdır. Şairin insanpərvərlik fikirlərinə görə, hər kəs bütün insanlara hörmət və 
rəğbət bəsləməli, onları sevməlidir. Çünki insan bu dünyanın əvəzedilməz varlığıdır: 


Sən, ey yerdə fələyi heyrətdə qoyan insan, 
Yer də, göy də nazınla daim oynayan insan. 
Ülviyyət aləmindən xəbərdarsan deyə sən, 
Qüdrətinlə şərəfsən, şansan yerə, göyə sən. 


“Əgər insansansa, insanlığı sev” — deyən humanist şairin yaratdığı müsbət obrazların 
hamısı özünün şəxsiyyəti, yüksək bəşəri hissləri və insanpərvərliyi ilə seçilir. Xalqımızın 
yüksək əxlaqi keyfiyyətini göstərən milli-mənəvi dəyərlərimizdən olan ata-anaya ali 
məhəbbət, övladlara yüksək qayğı, ağsaqqallara dərin ehtiram və hörmətdir. Milli 
dəyərlərimizi yüksək qiymətləndirən Nizami poemalarında insanlığın parlaq nümunəsi kimi 
valideyn-övlad arasındakı qarşılıqlı münasibətlərində məhəbbəti, hörmət və izzəti dönə- 
dönə tərənnüm etmişdir. Bu da əxlaqi keyfiyyətlərin təbliğində şairin hikmət dolu öyüd və 
nəsihətlərindən yararlanmaq üçün geniş imkanlar yaradılır. Məsələn, “Leyli və Məcnun” 
poemasında şair əsərin qəhrəmanı Məcnunun dili ilə ananı yüksək dəyərləndirir: 


Başımın tacıdır ayağın sənin, 
İncini bəsləmiş sənin sədəfin. 
Sənin toxumunun məğziyəm, ana, 
Ayaq torpağın da cənnətdir mana. 


“İsgəndərnamə” poemasında dahi şair anaya böyük hörmət və məhəbbətin yüksək 
əxlaqi keyfiyyət olduğunun psixoloji məqamlarını açıqlayır. Əsərdə dünyanı fəth edən 
İsgəndər ölüm ayağında əziz anasına yazdığı məktubda xahiş edir ki, oğlunun ölümünə görə 
dərd-qəm çəkməsin: 

Anacan, bu məktub gəlib çatarkən, 
Çatıb qaşlarını kədərlənmə sən. 

Bu dünya fanidir, əbəs ağlama, 
Mənimçün yas tutma, qara bağlamal 

Valideyn-övladın bir-birinə olan qarşılıqlı münasibətini nəzərə çatdıran şair 
uşağın valideynləri tərəfindən təmənnasız sevildiyini, övladın ailənin sevinci və evin 
işığı hesab edildiyini psixolofi çalarlarla ifadə etmişdir. Hər bir valideynin övladına bu 
cür müraciəti onların şəxsiyyətə çevrilməsində, özünəinamın və özünəgüvənin 
artmasında, daxili “mən” obrazının formalaşmasında güclü meyar hesab edilir 15, 
s.1031. 

İnsanpərvərliyi “insanlığın parlaq gövhəri” adlandıran şair xeyirxahlıq və 
yaxşılıq məfhumlarının sıx qarşılıqlı əlaqədə olduğunu göstərir. N.Gəncəviyə görə 
ətrafındakı insanlara qarşı xeyirxahlıq və yaxşılıq nümayiş etdirməyənləri “böyük 
insan” adlandırmaq olmaz: 

Yaxşılıq etməsən əgər insana? 
Böyüklük şərəfi verilməz sana. 


Bununla belə, insanpərvərlik, xeyirxahlıq və yaxşılıq kimi anlayışların psixoloji 
mahiyyətini şərh edərkən dahi şair qeyd edir ki, pis adamlara xeyirxahlıq və 
insanpərvərlik göstərmək yaxşılara yamanlıq etməkdir. O, qəddar və insafsız insanlara 
qarşı sərt münasibət göstərməyi məsləhət görür: 


Həyasız adama qarşı sərt rəftar, 
Yumşaq davranmaqdan faydalı olar. 


N.Gəncəvinin əsərlərində əxlaqi tərbiyənin inkişaf etdirilməsinə daxil edilən 
müdrik kəlamlarla ifadə etdiyi əsas mənəvi keyfiyyətlərdən biri də həmrəylikdir: 


“İnsansan, insana qatış hər zaman, 
İnsanla yaşayır insan hər zaman”, 


— deyən şair bütün insanları həmrəy olmağa, pozitiv qarşılıqlı münasibət qurmağa, 
əlaqəli şəkildə birgə yaşamağa çağırır: 


İnsanla yaşayan mərddir, kişidir, 

Kimsəni sevməmək namərd işidir. 
Şair möhkəm əqidəsinə və inamına görə insana sözdə deyil, əməldə möhkəm olmağı 
tövsiyyə edir. 

Birlik və həmrəyliyin nəticə etibarı ilə səadətin açarı olduğunu göstərir. Birlik 
yoxdursa, psixoloji gərginliklər, narahatlıqlar başlayır, bu isə insanları şəxsiyyətlərarası 
emosional fəlakətlərə sürükləyir: 


Bir olsa yoldaşın, dostun əməli, 

Daşdan su çıxardar onların əli. 

Nifaq olan yerdə fəlakət də var, 

Səadət günəşi birlikdən doğar [1, s.1891. 


həyatda müəyyən çətinliklər yaşamasının psixoloji məqamlarını bu cür açıqlayır. 

Əxlaq tərbiyəsinin və davranış qaydalarının düzgün inkisaf etdirilməsi qaydalarına 
daxil edilən, şəxsiyyətin inkişafına birbaşa öz təsirini göstərən dostluq və yoldaşlıq 
keyfiyyətlərinə də dahi Nizami bütün poemalarında xüsusi diqqət yetirmiş, əsərlərində bir 
sıra nümunəvi davranış meyarlarını özündə əks etdirən dost obrazlarının psixoloji 
mahiyyətini açıqlamışdır. Səmimi dostluq və yoldaşlıq münasibətlərini hər kəs üçün çox 
vacib sayan şair “bir həmdəmi”, “könül sirdaşı”, yəni bir dostu olmayanların: 


Həyat nəyə gərəkdir, bir həmdəmin olmasa? 
İnsan çətin yaşayar dosta əmin olmasa. 


“Yaxşı dost dar gündə tanınar”, — deyən ulularımızın bu hikmətini şair məntiqi 
təfəkkürün gücü ilə daha da qüvvətləndirərək bu cür məsləhət verir: 


Elə sadiq dost ara, səni darda qoymasın, 
Çəkib tordan çıxarsın, səni torda qoymasın. 


“Dostun olmazsa, həyatın da fəlakətdə olar”, — deyən Nizamiyə görə həqiqi dost odur 
ki, dostunun səhvini onun üzünə desin, dostunun sirrini gizli saxlasın, dar gündə ona dayaq 
olsun, dostluqdan təmənna güdməsin. Dahi şair qərəzli və ikiüzlü adamların yağı 
düşməndən daha etibarsız və daha qorxulu olduğunu kəskin şəkildə qeyd edir: 


Təmənnalı olarsa dostun, aman, dostluğu, 
Düşmənçilik deməkdir, dostun haman dostluğu. 
İkibaşlı dostluğu dostluq sanma heç zaman, 
Qərəzli dost düşməndir, arxalanma heç zaman. 

Dostluq və yoldaşlıq münasibətlərinə çox yüksək qiymət verən Nizami hər kəslə 
dostluq etməməyi də məsləhət görür. Bu misallardan aydın görünür ki, şair insanları 
pozitiv qarşılıqlı şəxsi psixoloji keyfiyyətlərə malik olan “yaxşı ad qazanmış gözəl 
dost”lar aramağa ruhlandırır. Qeyd edir ki, “gözəl dost” insan üçün dünyada hər 
şeydən üstündür: 

Yaxşı ad qazanmış gözəl dost ara, 
Ondan yetişərsən ağ günə, vara. 


Nizami Gəncəvi təsvir etdiyi bütün hadisələri Azərbaycanla əlaqələndirmiş və 
vətəninin keçmişini fəxrlə tərənnüm etmişdir. Onun yaradıcılığında vətən məhəbbəti 
doğma xalqı uğrunda qəhrəmanlıq ideyası ilə birləşir. Vətənpərvərliyi hər bir insan 
üçün zəruri əxlaqi müsbət keyfiyyət hesab edən N.Gəncəvi böyük vətənpərvər 
olmuşdur 16, s.2011. O, doğma yurdu Gəncəni çoxsaylı təkliflərə baxmayaraq, şan- 
şöhrətə, var-dövlətə dəyişməmiş, ömrünün sonunadək oranı tərk etməmişdir. 
Vətənpərvərlik anlayışına çox geniş mənada yanaşan Nizamiyə görə vətənpərvərlik 
təkcə vətəni sevməklə bitmir, əsl vətənpərvərlik hissləri Vətəni yadellilərdən 
qorumaqdır. Şairin əqidəsinə görə, Vətəni hamı sevməli və doğma elini göz bəbəyi 
kimi qorumalıdır: 

Çalış ki, kirpiyin olsun almaztək, 
Ayıq ol, ölkənin keşiyini çək. 


"Dünya yurdumuzdur, candan əzizdir", — deyən şair, “bizim doğma yerimiz, 
yurdumuz olduğu üçün biz onu canımızdan da çox sevməliyik” kəlamı ilə insanlarda 
vətən sevgisini daha da möhkəmləndirir. “Doğma yurdda insanın qul olması qərib 
ölkədə sultan olmasından daha yaxşıdır” fikrinin isə psixolofi mahiyyəti daha dərin və 
parlaqdır: 

Azacıq düşünsən bir nüktə vardır: 
Hər kəs öz şəhrində bir şəhriyardır. 
Öz şəhrində olsan ən alçaq insan, 
Yaxşıdır qürbətdə sultan olmaqdan. 


"Qürbət cənnət olsa da, yenə Vətən yaxşıdır", — deyən ata-babalarımızın hikmət 
dolu vətənpərvərlik tərənnümünü uca tutan ulu Nizami, İsgəndər kimi fatehin — 
yüzlərlə cənnət ölkəni öz ixtiyarına keçirmiş bir hökmdarın vətən həsrətini çox təsirli 
psixolofi boyalarla təsvir edir: 

İsgəndər hər yerdə qələbə çaldı, 
Lakin vətən eşqi qəlbini aldı. 
Hökmündə olsa da saysız vilayət, 
Öz doğma yurduna çəkərdi həsrət. 


Məlum olduğu kimi, hazırki dövrdə müasir gənclərdə böyük aktuallıq kəsb edən 
hərbi-vətənpərvərlik hisslərinin aşılanması, inkişaf etdirilməsi vacib əxlaqi keyfiyyət 
olmaqla vətənpərvərlik anlayışının tərkib hissələrindən biridir. Dahi şairin kəlamları bu gün 
də öz aktuallığını qoruyub saxlamaqla hər gəncə müqəddəs örnək verir: 


"Can yandırsan orduna, məmləkətə, yurduna, 
Arxalana bilərsən, öz xalqına, orduna". 


N.Gəncəvi öz poemalarında vətəni sevməklə bərabər, onu qorumağın çox vacib 
olduğunun zəruriliyini dönə-dönə xatırlatmış, onun yadelli işğalçılardan və əsarətdən xilas 
edilməsi yollarını da məharətlə əks etdirmişdir [7, s.1451. Şair əsərlərində Vətən uğrunda 
mübarizənin üç yolunu tövsiyə və təsvir etmişdir: birincisi, "ağılla, tədbirlə" (siyasi yol — 
Nüşabənin dünya fatehi İsgəndərə qarşı istifadə etdiyi yol): ikincisi, "qılıncın gücü ilə" 
(hərbi yol — Xosrovun öz ölkəsini azad etmək üçün istifadə etdiyi yol); üçüncüsü, ağlın və 
qılıncın gücünün birləşdirilməsi yolu (siyasi-hərbi yol — fateh İsgəndərin üstünlük verdiyi 
yol). Şair poemasında Əflatunun dili ilə İsgəndərə verdiyi məsləhət mahiyyətcə xüsusi 
psixoloji dəyərə malikdir: 

Mərdlərin qan tökən qılıncı, bəlli, 
Alim tədbiri ilə olar kəsərli. 


Şəxsiyyət psixologiyasında əxlaqi hisslərin inkişafı və formalaşmasına aid olan yüksək 
əxlaqi keyfiyyətlərdən biri də, insan davranışında düzlük və doğruçuluq xüsusiyyətləridir. 
Sairin bütün poemalarında və ömrü boyu insanlara düzlük və doğruçuluq xüsusiyyətlərini 
təlqin etməyə çalışması, insanları düzgün və doğru qarşılıqlı davranışa səsləməsi çox böyük 
psixoloji əhəmiyyət kəsb edir: 


“Nə qədər ki, dünyada alıb-verirsən nəfəs, 

Sən düzlük qapısını döyməyə göstər həvəs”, 
— deyən şair insanları düzlüyə, doğruçuluğa səsləyir və bunların dünyanın nicat yolu 
olmasını hesab edir: 

Doğruçuluq yaxşıdır, uymayın yada, 
Bircə düzlükdədir nicat dünyada. 


Şair doğruçuluq xüsusiyyətini insanın müsbət şəxsi keyfiyyətlərini əks etdirən 
və onu hər an qoruyan “zireh” adlandırır. Əyriliyin, yalanın isə mənfi psixoloji 
xüsusiyyət olduğunu açıb göstərir. Həyatın başlıca şərtlərindən olan doğruçuluq 
xüsusiyyətini “vicdan tərəzisi” adlandırır. O, öz əsərlərində xarakterdə düzlük və 
doğruçuluq xüsusiyyətinin formalaşmasını insanın həyatda ucalmağının zəruri 
şərtlərindən biri hesab edir: 


Əyri gülü düzlükdə tikan qucar, aldadar, 
Bil ki, şəkər qamışı düzlüyündən bal dadar. 
Doğruluğun harda ki, ucalıbdır bayrağı, 
Haqq əliylə fələkdən öc alıbdır bayrağı. 


Bu vacib əxlaqi keyfiyyətlərin psixolofi mahiyyətini və əhəmiyyətini dərindən 
anladan dahi Nizami xatakterində olan məhz doğru sözləri və düz əməlləri sayəsində 
ən uca ad olan “kamil şəxsiyyət” adını qazanmışdır. Bunu şairin özü də səmimiyyətlə 
etiraf edir: 

Doğru sözə bağlıdır öz qüdrətin həmişə, 
Qoy qüdrətdən güc alsın söz qüdrətin həmişə. 
El gözündə Nizami ucalibdir düzlükdən, 
İlhamına, qəlbinə güc alıbdır düzlükdən. 


Əsərlərində sadəlik və təvazökarlıq kimi müsbət şəxsi psixolofi keyfiyyətlərin 
əhəmiyyət və mahiyyətini “ağac bar gətirdikcə, başını aşağı salar” dəyəri ilə 
aşılamağa çalışan şair xarakterində təvazökarlığı olmayan insanları zəhərli ilana 
bənzədir: 

İlantək dikbaşlı gəzmə, ey insanl 

Aşacaq dünyanın seli başından... 

Çox da yüksəkliyə ucalma ki, sən, 

Torpağa düşəndə inciməyəsən. 

Dahi şairin fikrincə, insan şəxsiyyəti xaraktercə nə qədər sadə və təvazökar davranış 
nümayiş etdirsə, öz xalqına baş əyməyi bacarsa, o, xalqının gözündə əbədi olaraq 
ucalacaqdır: 

Ucalar özünü əyən insanlar, 
Təvazö sahibi hörmət qazanar. 


Şan-şöhrətə, bər-bəzəyə aludə olan insanlara mənfi münasibətini gizlətməyən, onları 
kəskin şəkildə tənqid edən şair insanın gözəlliyi onun xarakterindəki sadə davranış və 
münasibətində, rahatlığı isə sadə həyat yaşamağında olduğunu psixoloji çalarlarla əks 
etdirir: 

Torpaq vücuduna vurma min bəzək, 
İnsana qum kimi sadəlik gərək. 


“Öz-özünə vurulub bəyənmə sən özünü” fikrini hamıya aşılamağa çalışan dahi 
Nizami demək olar ki, bütün poemalarında özünə müraciətlə: “təvazökar ol!” — deyir. Şairin 
fikrincə, özünü hamıdan yüksək qiymətləndirən və yüksək eqoya malik olan insanların 
xarakterində olan bu monfi xüsusiyyət həyatda heç vaxt başqaları tərəfindən qəbul edilməz, 
təvazökar və sadə insanlar isə daha uzun ömür sürər: 


Özünü bəyənsə insan nə qədər, 
Öz gözündən ona dəyər bəd nəzər. 
Özündən razılar hər zaman sınar, 
Ondan qurtarana uzun ömür var. 


Bu misraların təhlili göstərir ki, şan-şöhrət zirvəsinə yüksəldiyinə baxmayaraq, heç vaxt öz 
sadəliyini və təvazökarlığını xalqın qarşısında itirməyən dahi Nizami kamil bir şəxsiyyət 
kimi davranışındakı və insanlara münasibətindəki belə gözəl əxlaqi keyfiyyətlərinə görə bu 
gün gənc nəslə bir örnək, onun şəxsi həyatı isə hər kəs üçün mükəmməl tərbiyə nümunəsidir. 

Şairin əsərlərində əks etdirdiyi və dönə-dönə toxunduğu mənfi və əxlaqı davranış 
keyfiyyətlərini belə qruplaşdırmaq olar: paxıllıq, yalançılıq, tamahkarlıq, ikiüzlülük, 
haqsızlıq, satqınlıq, vicdansızlıq, qəddarlıq, tənbəllik, israfçılıq, lovğalıq, qorxaqlıq, 
iradəsizlik və s. Qeyd olunan keyfiyyətlərin hər birinin mahiyyəti və təkcə insanın şəxsi 
psixolofi həyatı üçün deyil, bütövlükdə cəmiyyət üçün zərərli davranış xüsusiyyəti olması 
haqqında şairin poeziyasında, xüsusilə, “Xəmsə”də hikmətli psixolofi mahiyyət kəsb edən 
ifadələr, kəlamlar, beytlər kifayət qədərdir. İnsanların şəxsi mənəviyyatını korlayan bu 
mənfi emosional davranışa şair bütün poemalarında tənqidlə yanaşır. 

“Sirlər xəzinəsi”, “Xosrov və Şirin” poemalarında isə bu davranışın psixolofi 
açıqlaması ustalıqla verilmişdir. 

Şahlara, hökmdarlara baş əyməyən, sözünü birbaşa hər kəsin üzünə deməyi 
bacaran məğrur şairin ən çox nifrət etdiyi mənfi əxlaqi davranış xüsusiyyəti olan 
iktüzlülükdür. O, əsərlərində bu cür xarakterə malik olan insanları saxta qızıl, qəlp pul 
kəsənlərə bənzədir. Belələrini “üzü qızıl, içi mis” adlandırmaqla bərabər, iktüzlülərin 
üzünə baxanda “aydan arı, sudan duru” görünsələr də, daxildən xəbis və kinli xarakter 
xüsusiyyətlərinə malik olmalarının psixoloji çalarlarını bu cür qabarıq şəkildə nümayiş 
etdirir: 

Üzü qızıl, içi mis saxta pul san onları, 
Hər sözünə qulp qoyar, tanı hər an onları. 
Üzlərinə baxanda aydan arı hər biri, 
Əməliylə aləmin riyakarı hər biri. 

Üzdə şamdır, daxildə düyünlü ad hamısı, 
Üzdə sadə, daxildə xəbis vücud hamısı. 


Dahi şair əsərlərində mənfi əxlaqi davranış xüsusiyyətlərindən olan 
tamahkarlığın yüksək dərəcəsi olan hərisliyi də ifşa edir. O, tamahkarlıq və hərislik 
kimi mənfi xarakterik xüsusiyyətlərə malik olan insanları qazandıqları nemətlərə qane 
olmağa səsləyir: 

Çibintək, migmigatok qan sormağa can atma, 
Tamahın neştəriylə ürəyini qanatma. 

Qarşına gələn nemət qismətindir, yeyərsən, 
Ruzi verən kimsəyə min-min alqış deyərsən. 


İnsanlara “həyat sağlam əməkdən ibarətdir”, çağırışı edən şairin əqidəsinə görə, 
hərtərəfli inkişaf etmiş şəxsi keyfiyyətlərə malik olan insan yalnız halal əməyi və 
zəhməti hesabına cəmiyyətdə yüksək mövqe tutar, şan-şöhrət sahibi olar. Həyatda 
qarşılaşdığı həm mənəvi, həm maddi, həm də psixoloji emosional çətinliklərə insan 
yalnız öz yorulmaz əməyi sayəsində qalib gələ bilər: 


Əməkdir insanı ucaldan, inan, 
Əməklə çıxarsan fırtınalardan. 

Şairin fikrincə, halal zəhmət insanı firavanlığa, şadlığa, rahatlığa, şan-şöhrətə 
çatdırmaqla yanaşı, xarakterindəki əxlaqi keyfiyytələri saflaşdırmağa, onda insanlara qarşı 
mərhəmət və empatiya hisslərini oyatmağa qadirdir: 


Öz halal zəhmətinlə namuslu insan sayıl, 
Hər yetənə alçalma, əl açıb olma sail. 


Qeyd olunan nümunələrdəki başlıca fikir və ideyalarda N.Gəncəvinin əməyin 
iqtisadi, sosial, əxlaqi, psixoloji, idrak və tərbiyəvi mənası ilə bağlı hikmətli kəlamlarından 
tərbiyəvi nəticə çıxarmağı, ömrü boyu halal zəhməti ilə dolanan, şahlara baş əyməyən, gecə- 
gündüz yorulmadan çalışan, hər əzaba qatlaşan və məhz gərgin əməyi sayəsində dünya 
poeziyasının korifeyi zirvəsinə ucalan zəhmətkeş şairin şəxsi həyatı bizim üçün kamil bir 
nümunədir. 

Müasir elmi psixologiyaya görə, əmək tərbiyəsinin başlıca tərkib hissələrindən biri 
peşəyönümü işidir. Peşəyönümü işində peşələrə maraq tərbiyəsi və peşə seçmək üçün 
məsləhətin verilməsi mühüm rol oynayır. “Xəmsə”nin bu məsələlər baxımından tədqiqi və 
təhlili göstərir ki, dahi Nizami demək olar ki, bütün poemalarında müxtəlif peşə və sənət 
növlərinə diqqəti cəlb etmiş, onların psixoloji əhəmiyyətini, səciyyəvi xüsusiyyətlərini, 
cəmiyyətdəki mövqeyini açıb göstərmişdir. 

Kamil insan konsepsiyasına sonadək sadiq qalan böyük şair peşə seçimi işində 
məsləhət görür ki, hansı peşəni seçməyindən asılı olmayaraq, insan çalışmalıdır ki, öz 
sənətinin kamil ustası olsun, seçdiyi peşənin dərinliyinə və incəliklərinə bələd olsun. 
Nizaminin qəti inamına görə: “Kamil bir palançı olsa da insan, yaxşıdır yarımçıq 
papaqçılıqdan.” 

Şair doğma oğlu Məhəmmədə “Leyli və Məcnun” poemasında tövsiyə edir ki, oğlu 
özünə peşə seçərkən “yüz ölçüb, bir biçsin”. Ən əsası isə hansı peşəni seçməyindən asılı 
olmayaraq, onun sirlərinə mükəmməl bələd olmaq üçün həvəslə səy göstərsin: 


İsa mərifətli həkim ol, amma, 
İnsanı öldürən bir həkim olma [1, s.651. 


Peşəyönümü ilo əlaqədar mütəfəkkir-şairin öyrətmək istədiyi həyat həqiqətlərindən 
biri də budur ki, hər bir insan gərək öz peşəsi ilə məşğul olsun, bacardığı sənətin qulpundan 
yapışsın, “ayağını yorğanına görə” uzatsın, gücü çatmayan, başı çıxmayan isin ağırlığını öz 
çiyinlərinə qaldırmasın. “İsgəndərnamə” poemasından böyük fateh İsgəndərlə cavan 
əkinçinin söhbətini buna misal göstərmək olar: 

Bir gün İsgəndər səfər zamanı münbit torpaqlı bir ərazidə iş görən gənc bir oğlana 
“gözəl bir gəncsən, bu torpaqla niyə əlləşirsən? 

Gözəl insanlar gözəl işlərlə məşğul olar “ — deyə sual verir. Gəl, bu torpaqdan əl çək, 
istəsən, “sənə lap şahlıq verərəm”. Gənc əkinçi oğlan İsgəndərin bu təklifinə 
özünəməxsus şəkildə — ağılla cavab verir: 


Başqa iş bilmirəm, əkinçiyəm mən, 
Padşahlıq eləmək gəlməz əlimdən. 


N.Gəncəvi “kamil insan” konsepsiyasına sadiq qalaraq, “gözəllik” anlayışını 
hərtərəfli açıqlamış, ideal gözəlliyə malik obrazlar yaratmışdır. Dahi şairin yaratdığı 
gözəl insan obrazları zahiri və daxili-mənəvi zənginlikləri ilə vəhdətdədir. Məcnun, 
Leyli, Bəhram, Xosrov, Şirin, Fərhad, Nüşabə, İsgəndər və s. obrazları həm zahirən, 
həm də daxilən ağıllı, əxlaqlı, tərbiyəvi davranışlı olaraq bütöv mənəviyyatca 
gözəldirlər [8, s.561. 

Nizami Gəncəvinin əsərlərində xalqımızın fəlsəfi fikri, milli sosiologiya, 

psixologiya da öz əksini tapmışdır. Bu mənada, böyük şairin əsərləri bütün yaş 
qrupları, o cümlədən uşaqlar üçün aktualdır. Məsələn, onun ən məşhur sayılan “Fitnə” 
əsəri istər uşaqların monovi-psixoloji inkişafında, istər gənc nəslin tərbiyəsində, istərsə 
də böyüklər üçün ibrətamizliyinə görə olduqca dəyərlidir. 
N.Gəncəvinin bütün yaradıcılığı Azərbaycan psixoloji fikrinin yaranması, inkişafı və 
formalaşmasında əhəmiyyətli rol oynamışdır. Onun yaradıcılığı bir tərəfdən xalqın 
təfəkkür tərzinin inkişafına təkan vermiş, digər tərəfdən bu əsərlərin özündə həyat 
reallıqları öz əksini tapmışdır. Psixoloji fikrin inkişaf mərhələlərinin 
müəyyənləşdirilməsində şairin demək olar ki, bütün əsərləri qiymətli bir mənbə, 
əvəzsiz xəzinədir. Biz öz gələcəyimizin sosial-psixolofi tərbiyəsində milli ənənələrə 
söykənməliyik. Milli ənənələrimizin ən bariz nümunələrindən biri isə Nizami Gəncəvi 
ədəbi irsidir. Bu irsin araşdırılması, tanıdılması vətənpərvər gələcəyimizin yetişməsinə 
də öz töhfəsini verəcək. 

Nəticə / Conclusion 


Nizaminin poeziyası doqquz əsrə yaxındır ki, insanların qəlbini öz işığı ilə 
nurlandırır. Dahi şəxsiyyət insanları ağıla, kamala, dünyanın sirlərinə dərindən bələd 
olmağa, “hər gizli xəzinədən bir dürr çıxarmağa”, gecə-gündüz yorulmadan çalışaraq dərin 
biliklərə yiyələnməyə, mənəvi saflığa, halal əməklə yaşamağa, “zəhmət tikanından” 
qorxmamağa, fiziki kamilliyə, öz həyatını gözəllik qanunları əsasında qurmağa, “həyat üçün 
yaranmış canlıları sevməyə, vahid orqanizm olan təbiəti qorumağa, qənaətlə dolanmağa, 
haqqa-ədalətə, qanunlara (kimliyindən asılı olmayaraq) boyun əyməyə, hərislikdən, 
tamahdan, xəbislikdən, paxıllıqdan, riyakarlıq və yalandan, böhtançılıqdan, lovgaliqdan, 
qəddarlıq və zülmkarlıqdan uzaq gəzməyə, özünü dərk etməyə, tanımağa və düzgün 
qiymətləndirməyə, bir sözlə, “kamil insan” zirvəsinə yüksəlməyə səsləyir. 

Nizami Gəncəvi yaradıcılığının nəşri, tədqiqi və təbliği bu gün də diqqət mərkəzindədir və 
bu sahədə atılan hər bir uğurlu addım bizi böyük Azərbaycan şairinin ölməz bəşəri 
ideyalarına daha da yaxınlaşdırır, bəşəriyyətin xoşbəxtliyi uğrunda mübarizədə onu bizim 
mənəvi müasirimizə çevirir. Bəli, elə bu baxımdan da qeyd etmək lazımdır ki, Nizaminin 
bizə qoyub getdiyi ədəbi irs tükənməz bir xəzinədir. 

Dahi şairin təhsil, təlim və tərbiyəyə dair dərin və əvəzedilməz psixoloji məna kəsb edən 
fikir və ideyalarından istifadə yolları rəngarəngdir. Başlıcası, əsas məsələ bu sistemdən 
təlim və tərbiyənin keyfiyyətini yüksəltmək vasitəsi kimi səmərəli istifadə etməkdir. 

